



## KARLU DARMANIN u HAL KIRKOP

*Kitba ta' Dr Horatio Caesar Roger Vella*  
*Senior Lecturer fil-Latin u l-Grieg, Università ta' Malta*

Karlu Darmanin tweled l-Isla fit-30 ta' Awissu, 1825, minn Ġużeppi u Marija Cumbo, u mghammed fil-Bażilika ta' l-Isla l-ghada, il-31 ta' Awissu 1825, minn Dun Fortunat Costù. Il-parrinijiet tieghu keinu Vincenz Cumbo, hu ommu, u Marija Farrugia, mart Karlu, it-tnejn mill-Belt Valletta.<sup>1</sup> Kien ghalhekk li dan l-istatwarju hekk famuż f'Malta<sup>2</sup> kollha kien ġie msejjah Karlu, ghar-raġel ta' parrinietu. Dan Karlu Farrugia probabilmment kien sekond kugin ta' omm Karlu Darmanin. Nafu fiċ-ċert li l-bużnannu tieghu, Isidor (alias Teodoru) Cumbo żżewweġ lil Roża Farrugia fil-knisja ta' San Pawl Nawfragu, il-Belt Valletta, fit-8 ta' Jannar, 1736.<sup>3</sup>

Qabel ma nkompli naghti taghrif fuq dan Karlu Darmanin, nixtieq ngħid għaliex dan il-persunaġġ jinteressani hafna. L-ewwelnett, Karlu Darmanin jiġi l-bużbużnannu ta' marti Vivian neè Caruana, miż-Żejtun. Bint Karlu, Frangiska<sup>4</sup>, miżżewġa lil Kostantinu Consiglio mill-Isla<sup>5</sup>, kellha lil Ġużeppi<sup>6</sup> li żżewweġ lil Virginia Grasso minn Bormla<sup>7</sup>, f'Hal Tarxien<sup>8</sup>, u li kellu lil omm Vivian, Mary<sup>9</sup> miżżewġa lil Pawlinu Caruana<sup>10</sup>.

It-tieni raġuni għaliex jinteressani Karlu Darmanin hi li jien noqgħod Hal Kirkop fejn l-ewwel statwa titulari ta' San Leonardu li għandna fil-knisja għamilha propju Karlu Darmanin. Din illum tinsab fis-sagrastija, u fuqha nixtieq nitkellem aktar tard. Hu

għalhekk, mela, li triq fir-rahall, li tagħti bejn Triq San Pietru u Triq Danny Cremona, kienet imsejha għal dan l-istatwarju.

Missier u omm Karlu Darmanin, Ġużeppi u Marija Cumbo, iżżewġu fil-knisja ta' San Pawl Nawfragu, il-Belt Valletta, fit-13 ta' Lulju, 1807, peress li Marija Cumbo kienet mill-Belt.<sup>11</sup> Missierha u ommha kienu Mikielang u Beatrice Caruana, li żżewġu fil-knisja ta' San Duminku, il-Belt Valletta, fit-23 ta' Ġunju, 1765.<sup>12</sup> Missier u omm Ġużeppi Darmanin kienu Giovanni Marija u Maddalena Durante, mill-Isla, li żżewġu fit-18 ta' Jannar, 1778.<sup>13</sup>

Hut Karlu Darmanin, li nafu bihom, kienu f'it. Dawn kienu Filippu, li tweled fl-1822, Marija Karmela, li twieldet fl-1824, u Maddalena, li twieldet fl-1829.<sup>14</sup> Nisimghu hafna wkoll fuq Ġanni, li kien skultur u li kien jahdem ma' Karlu u missierhom Ġużeppi, fid-ditta msejha *Giuseppe Darmanin e Figli*.<sup>15</sup>

Ma nafux eżatt meta u fejn iżżewweġ Karlu Darmanin. Nafu, imma, li l-mara tieghu kienet Skoċċiza, Anetta Ready, bint John u Eleonora Byrne,<sup>16</sup> u li żżewġu qabel l-1849. Dan nafuh għaliex l-ewwel tarbija tagħhom twieldet f'dik is-sena, l-Isla, fejn kienu joqogħdu, jiġifieri, f'numri 174-176, Triq il-Vitorja.<sup>17</sup> It-tfal tagħhom kienu bosta, u ser insemmihom bid-dati tat-twelid magħhom: Emanuel (1849), Frangisku (1850), Marija Karmela (1851),

Ġużeppi (1853), Cesare (1855), Ġużeppi (mill-ġdid) (1856), Giovanni (1858), Guliermu (1859), Ġerardu (1861), Marija Ġosefa (1863), Maria Vittorja (1864), Frangiska (1865), Enriku (1867), Luċija (1868), Renaldu (1870) u Marija Karmela (mill-ġdid) (1875).<sup>18</sup>

F'xi żmien minnhom, Karlu Darmanin u martu Annetta marru joqogħdu f'numru 290, Triq il-Kbira, li qabel kienet magħrufa bhala Strada Reale, il-Hamrun, fejn kellu hanut. Miet fl-istess dar ta' 84 sena fis-26 ta' Novembru, 1909, b'attakk tal-qalb, fl-10.15 ta' filghodu, u ġie midfun fiċ-Ċimiterju ta' Santa Marija Addolorata,<sup>19</sup> f'qabar numru 67 tal-Fratellanza tat-Trinità tal-Hamrun, peress li kien fratell fiha.<sup>20</sup> Annetta mietet qablu, fit-23 ta' Awissu, 1897, fis-1.30 ta' wara nofsinhar.<sup>21</sup>

Fost il-hafna statwi li għandna minn Karlu Darmanin, mohna mill-ewwel jehodna f'San Gejtanu, il-Hamrun, jew is-Salvatur, Hal Lija, fejn ukoll hemm insibu triq imsemmija għalih. Ma ninsewx ukoll statwi ohra famużi ta' Karlu Darmanin, bhal San Ġiljan ta' San Ġiljan, il-bieċa l-kbira tal-vari tal-Ġimgha l-Kbira tal-Mosta, Ġesù fil-Ġetsemani ta' Bormla, il-Madonna tar-Rużarju tal-Mellieha, tan-Naxxar u taż-Żurriq, il-Madonna ta' Lourdes tal-Qrendi,




*Dan ir-ritratt bil-kortesija tas-Sinjura Mary Caruana. Il-Kumitat jirringrazzja tal-koperazzjoni.*

il-Madonna tal-Qalb ta' Ġesù ta' H'Attard, u hafna statwi għat-toroq u pjazez għal żmien il-festi,<sup>22</sup> u l-Kunċizzjoni ta' Hal Tarxien, li ftit isemmuha bhala ta' Karlu Darmanin.

Fuq din l-istatwa tal-Kunċizzjoni li tinsab fil-knisja ta' Hal Tarxien, nixtieq nghid xi haġa li ffit jafu biha. Madwar sentejn ilu giet imbiekka fid-dar tiegħi replika fuq ġebbla shiha ta' din l-istatwa tal-kartapesta li hemm Hal Tarxien, kif tidhol, fuq ix-xellug. L-

iskultur zghażuġ tagħha kien is-Sur Aldo Consiglio, li hu l-kuġin ta' marti Vivian, u allura, peress li missieru, Ġużeppi, kien hu Mary, omm Vivian, (it-tnejn ulied Ġużeppi iehor Consiglio), Karlu Darmanin jiġi wkoll il-bużbużnannu tiegħu. Għażilt lilu bhala skultur kemm għall-kapaċità tiegħu, u kemm biex nuri kemm verament il-bniedem qatt ma jmut kompletament. Mhux ta' b'xejn li l-poeta Ruman Orazju, kiteb fil-famuża poezija tiegħu, *non omnis moriar* (3.30), li fiha ried juri li iva, il-poeta jmut, imma mhux xogħlu.

Fuq l-istatwa tal-Kunċizzjoni ta' Karlu Darmanin, nixtieq inżid li l-abbozz tagħha għadu jeżisti, u dan kienet wirtitu Mary, omm marti Vivian, minghand Frangiska Consiglio neè Darmanin, bint Karlu. Dan jinsab fid-dar tagħhom, f'118, Triq il-Kbira, iż-Żejtun.



L-istatwa ta' San Leonardu minn Karlu Darmanin

Naghlaq billi nghid xi haġa fuq l-istatwa ta' San Leonardu li hemm fis-sagristija fil-knisja ta' Hal Kirkop. Jidher ċar li min ordna l-istatwa l-ġdida li hemm fin-niċċa, ipprova jzomm kemm il-karatteristiċi u kemm il-fattizzi ta' l-istatwa ta' qabel. Id-differenzi li nara, barra l-fatt li l-ġdida hi ta' l-injam u l-qadima hi tal-kartapesta, huma li San Leonardu l-ġdid hu ftit aktar żaġżuġh u serju, waqt li San Leonardu ta' Karlu Darmanin, bhall-istatwi l-oħra tiegħu, juri ċertu moviment, espressa b'dik il-kemmxejn ta' tidwira tal-ġisem lejn il-lemin, waqt li wiċċu hu ftit aktar espressiv. Imma dwar liema statwa hi l-isbah, *de gustibus non disputandum est*.

Wiehed ma jafx għaliex din l-istatwa kienet giet mibdula. Hi tinsab f'kundizzjoni tajba, 'il fuq mill-mess tan-nies, għalkemm

mhux f'niċċa. Huwa tajjeb li din l-istatwa tibqa' mgħozza, kemm għax hija xbieha ta' qaddis kbir, kemm għax hi sabiha, u kemm għax għamilha Karlu Darmanin. B'xorti tajba għadha fil-knisja tagħna, u jista' jaraha kulhadd. L-awgurju tiegħi hu li fis-sena 2025, 27 sena oħra u mitt sena mit-twelid ta' Karlu Darmanin, noħorgu bil-vara tiegħu.

### Referenzi:

- <sup>1</sup> *Liber baptizzatorum*, Senglea, *sub anno*.
- <sup>2</sup> Joseph C. Camilleri, *Darmanin, Carlo*. F'Michael J. Schiavone u Louis J. Scerri, ed., *Maltese Biographies of the twentieth century*, Malta; Pubblikazzjonijiet Indipendenza, 1997, s.v., jghid li "*Darmanin was known as the prince of statuaries*", u li l-istatwa ta' San Leonardu hija wahda mill-isbah erba tiegħu. Qablu, Patri Alessandu Bonnici, *l-Isla*, Parroċċa ta' l-Isla, 1991, 3.163, jirreferi għalih bhala "*l-aqwa statwarju tal-kartapesta*".
- <sup>3</sup> *Liber matrimoniorum*, Valletta, Sn Pawl, *sub anno*.
- <sup>4</sup> Imwiela l-Isla fl-24 ta' Novembru, 1865. Ara *Liber Baptizzatorum*, Senglea, *sub anno*.
- <sup>5</sup> Imwieled l-Isla fit-22 ta' Settembru, 1855. Ara l-istess, *sub anno*.
- <sup>6</sup> Imwieled l-Isla fil-31 ta' Jannar, 1897. Ara l-istess, *sub anno*.
- <sup>7</sup> Imwiela Bormla fil-21 ta' Awissu, 1899. Ara *Liber baptizzatorum*, Cospicua, *sub anno*.
- <sup>8</sup> Iżżewġu f'Hal Tarxien fis-26 ta' Ġunju, 1920. Ara *Liber matrimoniorum*, Tarxien, *sub anno*.
- <sup>9</sup> Imwiela f'Hal Tarxien fid-9 ta' Novembru, 1921. Ara *Liber baptizzatorum*, Tarxien, *sub anno*.
- <sup>10</sup> Iżżewġu fil-knisja Mater Boni Consilii, iż-Żejtun, fl-1 ta' Awissu, 1943. Ara *Liber matrimoniorum*, Żejtun, *sub anno*.
- <sup>11</sup> *Liber matrimoniorum*, Valletta, San Pawl, *sub anno*.
- <sup>12</sup> *Liber matrimoniorum*, Valletta, Portu Salvu, *sub anno*.
- <sup>13</sup> *Liber matrimoniorum*, Senglea, *sub anno*.
- <sup>14</sup> *Libri baptizzatorum*, Senglea, *sub annis*.
- <sup>15</sup> A. Bonnici, 3.167.
- <sup>16</sup> *Liber defunctorum*, Hamrun, 23 ta' Awissu, 1897.
- <sup>17</sup> A. Bonnici, 3.113.
- <sup>18</sup> *Libri baptizzatorum*, Senglea, *sub annis*.
- <sup>19</sup> Il-*Liber defunctorum* tal-Hamrun ma jgħib xejn fuq il-mewt ta' Karlu Darmanin. Imma d-dettalji ta' mewtu għibthom mir-Registru Pubbliku, Valletta, *Liber defunctorum*, *sub anno*.
- <sup>20</sup> A. Bonnici, 3.200.
- <sup>21</sup> *Liber defunctorum*, Hamrun, *sub anno*.
- <sup>22</sup> Joseph C. Camilleri, s.v. "*Darmanin, Carlo*".